



ថ្ងៃ ៣០ កើត ខែ សិរីភ័ក្ត្រ ឆ្នាំឆ្លូវ ត្រីស័ក ព.ស. ២៥៦៥
រាជធានីភ្នំពេញ ថ្ងៃទី ០៤ ខែ ធ្នូ ឆ្នាំ២០២១

**សេចក្តីណែនាំ
ស្តីពី**

ការអនុវត្តអាករលើតម្លៃបន្ថែមចំពោះប្រតិបត្តិការពាណិជ្ជកម្មតាមប្រព័ន្ធអេឡិចត្រូនិក

អនុលោមតាមអនុក្រឹត្យលេខ ៦៥ អនក្រ.បក ចុះថ្ងៃទី៨ ខែមេសា ឆ្នាំ២០២១ ស្តីពីការអនុវត្តអាករលើតម្លៃបន្ថែម ចំពោះពាណិជ្ជកម្មតាមប្រព័ន្ធអេឡិចត្រូនិក និងប្រកាសលេខ ៥៤២ សហវ.ប្រក ចុះថ្ងៃទី៨ ខែកញ្ញា ឆ្នាំ២០២១ ស្តីពីវិធាន និងនីតិវិធីនៃការអនុវត្តអាករលើតម្លៃបន្ថែមចំពោះប្រតិបត្តិការពាណិជ្ជកម្មតាមប្រព័ន្ធអេឡិចត្រូនិក និងក្នុងគោលបំណង ធានាបាននូវប្រសិទ្ធភាព ស័ក្តិសិទ្ធភាព តម្លាភាព និងផ្តល់ភាពងាយស្រួលដល់អ្នកជាប់ពន្ធក្នុងការបំពេញកាតព្វកិច្ច សារពើពន្ធឱ្យបានត្រឹមត្រូវស្របតាមបទប្បញ្ញត្តិស្តីពីពន្ធដារជាធរមាន អគ្គនាយកដ្ឋានពន្ធដារ សូមណែនាំដូចតទៅ៖

I. វិសាលភាពនៃការអនុវត្តអនុក្រឹត្យលេខ ៦៥ អនក្រ.បក និងប្រកាសលេខ ៥៤២ សហវ.ប្រក

១- ការផ្គត់ផ្គង់ជាប់អាករ

អនុក្រឹត្យលេខ ៦៥ អនក្រ.បក និងប្រកាសលេខ ៥៤២ សហវ.ប្រក អនុវត្តចំពោះប្រតិបត្តិការពាណិជ្ជកម្មតាម ប្រព័ន្ធអេឡិចត្រូនិកដែលផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិក ដោយបុគ្គលជាប់អាករដែលជាអ្នកជាប់ពន្ធអនិវាសនជន រួមបញ្ចូលទាំងប្រតិបត្តិករថ្នាលអេឡិចត្រូនិក (Electronic Platform Operator) ដែលមិនមានគ្រឹះស្ថានអចិន្ត្រៃយ៍នៅកម្ពុជា ពីក្រៅព្រះរាជាណាចក្រកម្ពុជា ដល់និវាសនជនជាសហគ្រាសក្នុង របបស្វ័យប្រកាស ឬ/និងរូបវន្តបុគ្គលនៅក្នុងព្រះរាជាណាចក្រកម្ពុជា។ ប្រតិបត្តិករថ្នាលអេឡិចត្រូនិក សំដៅដល់អ្នកជាប់ ពន្ធអនិវាសនជន ដែលផ្គត់ផ្គង់សេវា ទទួលការទូទាត់ និងប្រគល់ទំនិញឌីជីថល ឬសេវាឌីជីថលជូនអ្នកទិញតាមរយៈ ថ្នាលអេឡិចត្រូនិក ក្នុងនាមអ្នកផ្គត់ផ្គង់អនិវាសនជនតាមប្រព័ន្ធអេឡិចត្រូនិក។

ដោយឡែក សកម្មភាពប្រតិបត្តិការពាណិជ្ជកម្មតាមប្រព័ន្ធអេឡិចត្រូនិកដែលផ្គត់ផ្គង់នៅក្នុងព្រះរាជាណាចក្រកម្ពុជា ដោយអ្នកជាប់ពន្ធអនិវាសនជន មិនស្ថិតក្នុងវិសាលភាពនៃការអនុវត្តសេចក្តីណែនាំនេះទេ ប៉ុន្តែត្រូវអនុវត្តតាមច្បាប់និង បទប្បញ្ញត្តិស្តីពីពន្ធដារជាធរមាន។

២- ការផ្គត់ផ្គង់មិនជាប់អាករ

ការផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិកដូចមានចែងក្នុង មាត្រា ៥៧ នៃច្បាប់ស្តីពីសារពើពន្ធ ត្រូវបានចាត់ទុកជាការផ្គត់ផ្គង់មិនជាប់អាករ។

II. កាតព្វកិច្ច និងកិច្ចដំណើរការចុះបញ្ជីអាករលើតម្លៃបន្ថែមសាមញ្ញ

១- កាតព្វកិច្ចចុះបញ្ជីអាករលើតម្លៃបន្ថែមសាមញ្ញ

យោងតាមកថាខណ្ឌ១ នៃប្រការ១១ នៃប្រកាសលេខ ៥៤២ សហវ.ប្រក អ្នកជាប់ពន្ធអនិវាសនជន ដែលបាន ផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិក ពីក្រៅព្រះរាជាណាចក្រកម្ពុជា មកក្នុងព្រះរាជាណាចក្រកម្ពុជា ត្រូវអនុវត្តកាតព្វកិច្ច ដូចខាងក្រោម៖

ក- ចុះបញ្ជីអាករលើតម្លៃបន្ថែមសាមញ្ញ (Simplified VAT Registration) ឱ្យបានស្រេចបាច់ក្នុងអំឡុងពេល ៣០ថ្ងៃក្រោយពីមានផលរបរប៉ាន់ស្មានប្រចាំឆ្នាំ ចាប់ពី២៥០លានរៀល ឬរំពឹងថាមានផលរបរចាប់ពី ៦០លានរៀលឡើងក្នុងរយៈពេលបីខែជាប់គ្នាណាមួយ ដែលបានបញ្ចប់នៅក្នុងឆ្នាំប្រតិទិនចរន្ត។

ខ- ដោយឡែកចំពោះ អ្នកជាប់ពន្ធអនិវាសនជនដែលបាននិងកំពុងធ្វើប្រតិបត្តិការផ្គត់ផ្គង់ទំនិញឌីជីថល ឬសេវា ឌីជីថល ហើយមានផលរបរប៉ាន់ស្មានប្រចាំឆ្នាំចាប់ពី ២៥០លានរៀល គិតពីថ្ងៃទី០១ ខែមករា ដល់ថ្ងៃទី៣១ ខែ ធ្នូ ឆ្នាំ២០២១ ត្រូវមកចុះបញ្ជីអាករលើតម្លៃបន្ថែមសាមញ្ញយ៉ាងយឺតបំផុតត្រឹមថ្ងៃទី៣១ ខែធ្នូ ឆ្នាំ២០២១។

២- បែបបទនៃការស្នើសុំចុះបញ្ជីអាករលើតម្លៃបន្ថែមសាមញ្ញ

ការបំពេញបែបបទស្នើសុំការចុះបញ្ជីអាករលើតម្លៃបន្ថែមសាមញ្ញ អ្នកជាប់ពន្ធអនិវាសនជនអាចប្រើប្រាស់សេវា ភ្នាក់ងារសេវាកម្មពន្ធដារនៅក្នុងព្រះរាជាណាចក្រកម្ពុជា ដើម្បីសម្របសម្រួលក្នុងការចុះបញ្ជីនេះ។

ការចុះបញ្ជីអាករលើតម្លៃបន្ថែមសាមញ្ញ អាចធ្វើតាមរយៈការចុះបញ្ជីតាមប្រព័ន្ធអេឡិចត្រូនិក (E-Registration) ឬតាមរយៈការចុះបញ្ជីដោយផ្ទាល់នៅអគ្គនាយកដ្ឋានពន្ធដារ និងអាចបំពេញបែបបទជាភាសាខ្មែរ ឬជាភាសាអង់គ្លេស ដោយអនុវត្តដូចខាងក្រោម៖

ក- ការចុះបញ្ជីតាមប្រព័ន្ធអេឡិចត្រូនិក (E-Registration)

ដើម្បីចុះបញ្ជីអាករលើតម្លៃបន្ថែមសាមញ្ញ អ្នកជាប់ពន្ធត្រូវអនុវត្តដូចខាងក្រោម៖

- ក្នុងការប្រើប្រាស់ប្រព័ន្ធអនឡាញរបស់អគ្គនាយកដ្ឋានពន្ធដារ អ្នកប្រើប្រាស់ត្រូវចុះឈ្មោះប្រើប្រាស់ ប្រព័ន្ធដោយចូលទៅកាន់គេហទំព័រដែលមានអាសយដ្ឋាន <https://www.tax.gov.kh/en/e-service> ដើម្បីចុះបញ្ជីប្រើប្រាស់ប្រព័ន្ធ ដោយត្រូវវាយបញ្ចូលព័ត៌មានមួយចំនួនឱ្យបានគ្រប់គ្រាន់និងត្រឹមត្រូវ។ អ្នកប្រើប្រាស់នឹងទទួលបានឈ្មោះសម្រាប់ប្រើប្រាស់ (Username) និងលេខសម្ងាត់ (Password) ដែលត្រូវបានផ្ញើទៅកាន់សារអេឡិចត្រូនិក (e-mail) របស់អ្នកប្រើប្រាស់នៅពេលព័ត៌មានដែលតម្រូវ ត្រូវបានបញ្ចូលពេញលេញនិងត្រឹមត្រូវ
- ជ្រើសរើសប្រព័ន្ធចុះបញ្ជីអាករលើតម្លៃបន្ថែមសាមញ្ញ
- បំពេញព័ត៌មានក្នុងពាក្យស្នើសុំចុះបញ្ជីអាករលើតម្លៃបន្ថែមសាមញ្ញ តាមទម្រង់ឌីជីថល NR-76
- ស្ថិតបញ្ចូលឯកសារ និងភ្ជាប់តាមការតម្រូវក្នុងបញ្ជីឯកសារ (Checklist) ដែលមានបង្ហាញក្នុងពាក្យស្នើ សុំបោះពុម្ពពាក្យស្នើសុំចុះបញ្ជីអាករលើតម្លៃបន្ថែមសាមញ្ញ
- បង់កម្រៃសេវាលើពាក្យស្នើសុំ និងរង់ចាំការសម្រេចរបស់អគ្គនាយកដ្ឋានពន្ធដារ។

ខ- ការចុះបញ្ជីដោយផ្ទាល់នៅអគ្គនាយកដ្ឋានពន្ធដារ

ដើម្បីចុះបញ្ជីអាករលើតម្លៃបន្ថែមសាមញ្ញ អ្នកជាប់ពន្ធត្រូវអនុវត្តដូចខាងក្រោម៖

- ទាញយកពាក្យស្នើសុំចុះបញ្ជីអាករលើតម្លៃបន្ថែមសាមញ្ញសម្រាប់អ្នកជាប់ពន្ធអនិវាសនជនជាទម្រង់ PDF ពីគេហទំព័ររបស់អគ្គនាយកដ្ឋានពន្ធដារ <https://www.tax.gov.kh> ឬអាចមកយកពាក្យស្នើសុំចុះ បញ្ជីអាករលើតម្លៃបន្ថែមសាមញ្ញពីបញ្ជីរដ្ឋបាលសេវាចុះបញ្ជីរបស់អគ្គនាយកដ្ឋានពន្ធដារ
- បំពេញពាក្យស្នើសុំឱ្យបានត្រឹមត្រូវ រួចអ្នកជាប់ពន្ធអនិវាសនជនត្រូវបង់កម្រៃសេវាចុះបញ្ជី និងដាក់ពាក្យ ស្នើសុំនេះនៅបញ្ជីរដ្ឋបាលសេវាចុះបញ្ជីនៅអគ្គនាយកដ្ឋានពន្ធដារ ដោយភ្ជាប់ឯកសារឱ្យបានគ្រប់គ្រាន់ និងត្រឹមត្រូវទៅតាមការកំណត់នៅក្នុងពាក្យស្នើសុំនេះ
- ទទួលបាននូវបង្កាន់ដៃបញ្ជាក់អំពីការទទួលពាក្យស្នើសុំចុះបញ្ជីអាករលើតម្លៃបន្ថែមសាមញ្ញ ក្នុងករណី បានភ្ជាប់ឯកសារត្រឹមត្រូវ និងគ្រប់គ្រាន់ទៅតាមការកំណត់នៅក្នុងពាក្យស្នើសុំនេះ។

៣- ឯកសារតម្រូវសម្រាប់ការចុះបញ្ជីអាករលើតម្លៃបន្ថែមសាមញ្ញ

ឯកសារតម្រូវសម្រាប់ការចុះបញ្ជីមានដូចខាងក្រោម៖

- ពាក្យស្នើសុំចុះបញ្ជីអាករលើតម្លៃបន្ថែមសាមញ្ញ
- វិញ្ញាបនបត្របញ្ជាក់ការចុះបញ្ជីរបស់អ្នកជាប់ពន្ធអនិវាសនជន
- ឯកសារបញ្ជាក់អត្តសញ្ញាណដែលមានសុពលភាពរបស់ម្ចាស់ឬអ្នកតំណាង (អត្តសញ្ញាណប័ណ្ណ ឬ លិខិតឆ្លងដែន)
- រូបថតបច្ចុប្បន្នមិនលើសពីរយៈពេលបីខែ ដែលមានទំហំ ៣៥ x ៤៥ មិល្លីម៉ែត្រ និងមានផ្ទៃខាងក្រោយពណ៌សចំនួន ០២ សន្លឹក របស់នាយក ឬអ្នកតំណាង
- លិខិតបញ្ជាក់ព័ត៌មានគណនីធនាគាររបស់អ្នកជាប់ពន្ធអនិវាសនជន ដែលចេញដោយ ឬបោះពុម្ពចេញពីប្រព័ន្ធធនាគាររបស់អ្នកជាប់ពន្ធអនិវាសនជន។

ឯកសារតម្រូវខាងលើនេះ អាចប្រើប្រាស់ជាភាសាបរទេស ដោយត្រូវមានរំលេចឬបកប្រែជាភាសាខ្មែរ ឬភាសាអង់គ្លេស។

៤- កម្រៃសេវាចុះបញ្ជី និងធ្វើបច្ចុប្បន្នភាពព័ត៌មានអ្នកជាប់ពន្ធ

ក- ៤០០ ០០០ រៀល សម្រាប់ការចុះបញ្ជីអាករលើតម្លៃបន្ថែមសាមញ្ញ

ខ- ២០០ ០០០ រៀល សម្រាប់ការធ្វើបច្ចុប្បន្នភាពព័ត៌មានអ្នកជាប់ពន្ធ៖

- នាមករណ៍សហគ្រាស
- អាសយដ្ឋាន
- សមាសភាពអ្នកគ្រប់គ្រង។

៥- រយៈពេលនៃការផ្តល់សេវាចុះបញ្ជីអាករលើតម្លៃបន្ថែមសាមញ្ញ ឬការធ្វើបច្ចុប្បន្នភាពព័ត៌មាន

អ្នកជាប់ពន្ធអនិវាសនជនអាចទទួលបានសេចក្តីសម្រេចចុះបញ្ជីអាករលើតម្លៃបន្ថែមសាមញ្ញ ឬការធ្វើបច្ចុប្បន្នភាពព័ត៌មានក្នុងរយៈពេលពី ៧ ថ្ងៃ ទៅ ១០ ថ្ងៃ នៃថ្ងៃធ្វើការ។

៦- ឯកសារផ្លូវការនៃការបញ្ជាក់ពីការចុះបញ្ជីអាករលើតម្លៃបន្ថែមសាមញ្ញ ឬការធ្វើបច្ចុប្បន្នភាពព័ត៌មាន

ឯកសារផ្លូវការនៃការបញ្ជាក់ពីការចុះបញ្ជីអាករលើតម្លៃបន្ថែមសាមញ្ញ ឬការធ្វើបច្ចុប្បន្នភាពព័ត៌មាន ដែលអត្តនាយកដ្ឋានពន្ធដារត្រូវផ្តល់ឱ្យអ្នកជាប់ពន្ធ មានដូចខាងក្រោម៖

- ក- វិញ្ញាបនបត្រចុះបញ្ជីអាករលើតម្លៃបន្ថែមសាមញ្ញ
- ខ- ប័ណ្ណសម្គាល់ការចុះបញ្ជីពន្ធដារ
- គ- លិខិតជូនដំណឹងស្តីពីការបំពេញកាតព្វកិច្ចសារពើពន្ធ។

ចំពោះការចុះបញ្ជីអាករលើតម្លៃបន្ថែមសាមញ្ញតាមប្រព័ន្ធអេឡិចត្រូនិក ឯកសារផ្លូវការសម្រាប់ការចុះបញ្ជីនឹងត្រូវផ្តល់ជូនតាមប្រព័ន្ធអេឡិចត្រូនិកជាទម្រង់ឌីជីថល (PDF) ។

៧- សិទ្ធិ និងអំណាចរបស់រដ្ឋបាលសារពើពន្ធចំពោះការចុះបញ្ជីអាករលើតម្លៃបន្ថែមសាមញ្ញ

រដ្ឋបាលសារពើពន្ធមានសិទ្ធិចុះបញ្ជីអាករលើតម្លៃបន្ថែមសាមញ្ញជាឯកតោភាគី ក្នុងករណីដែលអ្នកជាប់ពន្ធពុំបានមកចុះបញ្ជី ឬមិនបានមកចុះបញ្ជីតាមការអញ្ជើញរបស់រដ្ឋបាលសារពើពន្ធ ដោយផ្អែកលើព័ត៌មាននិងទិន្នន័យដែលរដ្ឋបាលសារពើពន្ធមាន។

៨- ការផ្លាស់ប្តូរព័ត៌មានរបស់អ្នកជាប់ពន្ធ

អ្នកជាប់ពន្ធអនិវាសនជនដែលមានការផ្លាស់ប្តូរព័ត៌មានដូចមានចែងក្នុងចំណុច៤ នៃផ្នែក II នៃសេចក្តីណែនាំនេះ ត្រូវស្នើសុំធ្វើបច្ចុប្បន្នភាពព័ត៌មាន ដោយត្រូវបំពេញព័ត៌មាន និងភ្ជាប់មកជាមួយនូវឯកសារចុងក្រោយនៃឯកសារបញ្ជាក់ ការផ្លាស់ប្តូរព័ត៌មាននោះ ដូចមានកំណត់ក្នុងពាក្យស្នើសុំចុះបញ្ជីអាករលើតម្លៃបន្ថែមសាមញ្ញទម្រង់ NR-76 ។

III. កាតព្វកិច្ច ប្រកាសនិងបង់ប្រាក់អាករលើតម្លៃបន្ថែម និងរបាយការណ៍

១- ពេលផ្គត់ផ្គង់ដែលត្រូវគិតអាករលើតម្លៃបន្ថែម

អាករលើតម្លៃបន្ថែមត្រូវដល់កំណត់ និងត្រូវបង់នៅពេលផ្គត់ផ្គង់។ ពេលផ្គត់ផ្គង់ ត្រូវបានកំណត់ដូចតទៅ៖

- ក- ចំពោះអ្នកជាប់ពន្ធអនិវាសនជន ពេលផ្គត់ផ្គង់គឺជាពេលមុនគេក្នុងចំណោមពេលដែលវិក្កយបត្រត្រូវបានចេញ ឬពេលទំនិញដីថលត្រូវបានប្រគល់ ឬសេវាដីថលត្រូវបានបំពេញ ឬការទូទាត់ត្រូវបានទទួល។
- ខ- ចំពោះអ្នកជាប់ពន្ធតាមរបបស្វ័យប្រកាសដែលទទួលការផ្គត់ផ្គង់ទំនិញដីថល ឬសេវាដីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិកត្រូវគិតអាករលើតម្លៃបន្ថែមអ្នកផ្គត់ផ្គង់អនិវាសនជន ពេលផ្គត់ផ្គង់គឺជាពេលមុនគេក្នុងចំណោមពេលដែលទំនិញដីថលត្រូវបានទទួល ឬសេវាដីថលត្រូវបានបំពេញ ឬការទូទាត់ត្រូវដល់កំណត់ ឬបានទូទាត់។

២- ការដាក់លិខិតប្រកាស និងការបង់អាករលើតម្លៃបន្ថែមប្រចាំខែ

ក- អ្នកជាប់ពន្ធអនិវាសនជន ដែលបានផ្គត់ផ្គង់ទំនិញដីថល ឬសេវាដីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិក ពីខាងក្រៅព្រះរាជាណាចក្រកម្ពុជា ដល់អតិថិជននៅក្នុងព្រះរាជាណាចក្រកម្ពុជា ត្រូវមានកាតព្វកិច្ចប្រមូលអាករលើតម្លៃបន្ថែមតាមអត្រា ១០% ពីបុគ្គលនិវាសនជនដែលមិនបានចុះបញ្ជីតាមរបបស្វ័យប្រកាស និងត្រូវដាក់លិខិតប្រកាសអាករលើតម្លៃបន្ថែមប្រចាំខែតាមទម្រង់ NR-VAT01 ព្រមទាំងបំពេញព័ត៌មានលម្អិតក្នុងឧបសម្ព័ន្ធ០១ និងបង់អាករលើតម្លៃបន្ថែមជូនអគ្គនាយកដ្ឋានពន្ធដារ។ ដោយឡែកសម្រាប់ការផ្គត់ផ្គង់ឱ្យអ្នកជាប់ពន្ធអនិវាសនជនដែលជាសហគ្រាសបានចុះបញ្ជីតាមរបបស្វ័យប្រកាស និងធ្វើការទូទាត់តាមរយៈលេខគណនីធនាគារនិងឈ្មោះរបស់សហគ្រាសផ្ទាល់ អ្នកជាប់ពន្ធអនិវាសនជនមិនត្រូវប្រមូលប្រាក់អាករលើតម្លៃបន្ថែមដើម្បីបង់ជូនអគ្គនាយកដ្ឋានពន្ធដារឡើយ ប៉ុន្តែត្រូវមានកាតព្វកិច្ចបំពេញព័ត៌មានលម្អិតក្នុងឧបសម្ព័ន្ធ០២ នៃលិខិតប្រកាសអាករលើតម្លៃបន្ថែមទម្រង់ NR-VAT01 ដើម្បីដាក់ជូនអគ្គនាយកដ្ឋានពន្ធដារ។ ក្នុងករណីអ្នកជាប់ពន្ធជាសហគ្រាសបានចុះបញ្ជីតាមរបបស្វ័យប្រកាសមិនបានធ្វើការទូទាត់ប្រាក់ជូនអ្នកផ្គត់ផ្គង់ តាមរយៈលេខគណនីនិងឈ្មោះរបស់សហគ្រាសផ្ទាល់ទេ ត្រូវចាត់ទុកថាជាអ្នកជាប់ពន្ធមិនបានចុះបញ្ជីតាមរបបស្វ័យប្រកាស ហើយអ្នកផ្គត់ផ្គង់អនិវាសនជនត្រូវមានកាតព្វកិច្ចប្រមូលអាករលើតម្លៃបន្ថែមផងដែរ។ កាតព្វកិច្ចនៃការដាក់លិខិតប្រកាស និងបង់ប្រាក់អាករលើតម្លៃបន្ថែមប្រចាំខែ ត្រូវអនុវត្តយ៉ាងយឺតបំផុតត្រឹមថ្ងៃទី២០ នៃខែបន្ទាប់ពីខែដែលមានការផ្គត់ផ្គង់ ចំពោះការដាក់លិខិតប្រកាសដោយផ្ទាល់ ឬត្រឹមថ្ងៃទី២៥ នៃខែបន្ទាប់ពីខែដែលមានការផ្គត់ផ្គង់ ចំពោះការដាក់លិខិតប្រកាស និង បង់ប្រាក់អាករលើតម្លៃបន្ថែមតាមអនឡាញ (E-Filing and E-Payment) ។

ខ- អ្នកជាប់ពន្ធតាមរបបស្វ័យប្រកាសដែលទទួលការផ្គត់ផ្គង់ទំនិញដីថល ឬសេវាដីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិកពីអ្នកជាប់ពន្ធអនិវាសនជន ត្រូវប្រមូលអាករតាមវិធីគិតអាករលើតម្លៃបន្ថែម

(Reverse Charge) តាមអត្រា ១០% ហើយត្រូវដាក់លិខិតប្រកាសអាករលើតម្លៃបន្ថែមតាមទម្រង់ NR-VAT02 ព្រមទាំងបំពេញព័ត៌មានលម្អិតក្នុងឧបសម្ព័ន្ធ០១ និងឧបសម្ព័ន្ធ០២ នៃទម្រង់នេះ និងបង់ប្រាក់អាករលើតម្លៃបន្ថែមប្រចាំខែជូនអគ្គនាយកដ្ឋានពន្ធដារយ៉ាងយឺតបំផុតត្រឹមថ្ងៃទី២០ នៃខែបន្ទាប់ពីខែដែលទទួលការផ្គត់ផ្គង់ ចំពោះការដាក់លិខិតប្រកាសដោយផ្ទាល់ ឬត្រឹមថ្ងៃទី២៥ នៃខែបន្ទាប់ពីខែដែលទទួលការផ្គត់ផ្គង់ ចំពោះការដាក់លិខិតប្រកាស និងបង់ប្រាក់អាករលើតម្លៃបន្ថែមតាមអនឡាញ (E-Filing and E-Payment) ។

គ- អ្នកជាប់ពន្ធតាមរបបស្វ័យប្រកាសដែលជាអ្នកជាប់ពន្ធចូច ត្រូវបានអនុគ្រោះពីកាតព្វកិច្ចអាករលើតម្លៃបន្ថែមតាមយន្តការគិតអាករជំនួស ក្នុងរយៈពេល ៥ឆ្នាំ ចាប់ពីថ្ងៃទី៨ ខែកញ្ញា ឆ្នាំ២០២១។

IV. ការចេញវិក្កយបត្រ

អ្នកជាប់ពន្ធអនិវាសនជន ដែលបានផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិក ពីខាងក្រៅព្រះរាជាណាចក្រកម្ពុជា ដល់អតិថិជននៅក្នុងព្រះរាជាណាចក្រកម្ពុជា ត្រូវមានកាតព្វកិច្ច៖

១- ចេញវិក្កយបត្រជូនបុគ្គលនិវាសនជនមិនបានចុះបញ្ជីតាមរបបស្វ័យប្រកាស ដោយមាន

- ឈ្មោះសហគ្រាស និងលេខអត្តសញ្ញាណកម្មចុះបញ្ជីអាករលើតម្លៃបន្ថែមសាមញ្ញ
- លេខវិក្កយបត្រ
- កាលបរិច្ឆេទចេញវិក្កយបត្រ
- អាសយដ្ឋាន៖ កម្ពុជា និង សារអេឡិចត្រូនិក (e-mail) របស់អតិថិជន
- បញ្ជីរាយមុខទំនិញ ឬសេវា
- ឯកតា
- តម្លៃឯកតា
- តម្លៃសរុប

២- ចេញវិក្កយបត្រជូនអ្នកជាប់ពន្ធតាមរបបស្វ័យប្រកាស ដោយមាន

- ឈ្មោះសហគ្រាស និងលេខអត្តសញ្ញាណកម្មចុះបញ្ជីអាករលើតម្លៃបន្ថែមសាមញ្ញ
- លេខវិក្កយបត្រ
- កាលបរិច្ឆេទចេញវិក្កយបត្រ
- ឈ្មោះសហគ្រាស និងលេខអត្តសញ្ញាណកម្មសារពើពន្ធ របស់អតិថិជន
- អាសយដ្ឋាន៖ កម្ពុជា និង សារអេឡិចត្រូនិក (e-mail) របស់អតិថិជន
- បញ្ជីរាយមុខទំនិញ ឬសេវា
- ឯកតា
- តម្លៃឯកតា
- តម្លៃសរុប

V. អត្រាបង់ប្រាក់សម្រាប់គណនាប្រាក់អាករលើតម្លៃបន្ថែម

១- អ្នកជាប់ពន្ធអនិវាសនជនត្រូវរៀបចំលិខិតប្រកាស និងបង់ប្រាក់អាករលើតម្លៃបន្ថែមជាប្រាក់រៀល។ ក្នុងករណីទទួលបាននូវការទូទាត់ពីការផ្គត់ផ្គង់ទំនិញឌីជីថល ឬសេវាឌីជីថលតាមប្រព័ន្ធអេឡិចត្រូនិកជារូបិយប័ណ្ណផ្សេង

ក្រៅពីប្រាក់រៀល អ្នកជាប់ពន្ធអនិវាសនជនត្រូវបំពេញលិខិតប្រកាសអាករលើតម្លៃបន្ថែម ព្រមទាំងតារាង ឧបសម្ព័ន្ធនីមួយៗ ជាប្រាក់រៀល ដោយប្រើប្រាស់អត្រាប្តូរប្រាក់ដែលផ្សព្វផ្សាយដោយធនាគារជាតិនៃកម្ពុជា នៅថ្ងៃធ្វើការចុងក្រោយនៃខែ ដែលបានផ្គត់ផ្គង់នោះ តាមរយៈគេហទំព័រ https://www.nbc.org.kh/english/economic_research/exchange_rate.php ។

២- អ្នកជាប់ពន្ធតាមរបបស្វ័យប្រកាសដែលត្រូវប្រមូលអាករតាមវិធីគិតអាករជំនួស (Reverse Charge) ត្រូវរៀបចំ លិខិតប្រកាសនិងបង់ប្រាក់អាករលើតម្លៃបន្ថែមជាប្រាក់រៀល ដោយអនុលោមតាមសេចក្តីណែនាំលេខ ២៧៦១៧ អពជ ចុះថ្ងៃទី១២ ខែធ្នូ ឆ្នាំ២០១៩ របស់អគ្គនាយកដ្ឋានពន្ធដារ។

VI. មធ្យោបាយទូទាត់ប្រាក់អាករលើតម្លៃបន្ថែម

ការបង់ប្រាក់អាករលើតម្លៃបន្ថែមត្រូវធ្វើឡើងតាមរយៈធនាគារដែលជាដៃគូរបស់អគ្គនាយកដ្ឋានពន្ធដារ ហើយ រាល់ចំណាយផ្សេងៗដែលកើតឡើងនៅពេលទូទាត់បង់ប្រាក់អាករលើតម្លៃបន្ថែមទាំងអស់ គឺជាបន្ទុករបស់អ្នកជាប់ពន្ធ អនិវាសន។ អ្នកជាប់ពន្ធអនិវាសនជន អាចបង់ប្រាក់អាករលើតម្លៃបន្ថែមតាមរយៈមធ្យោបាយ ដូចខាងក្រោម៖

- ១- ទូទាត់បង់ប្រាក់អាករលើតម្លៃបន្ថែមនៅធនាគារក្នុងស្រុកដែលជាដៃគូរបស់អគ្គនាយកដ្ឋានពន្ធដារដោយផ្ទាល់ ជាសាច់ប្រាក់ ឬតាមអនឡាញ (E-Payment) សម្រាប់ការទូទាត់ក្នុងប្រទេស។ ការទូទាត់តាមមធ្យោបាយនេះ អ្នកជាប់ពន្ធអាចប្រើប្រាស់អ្នកតំណាង ឬភ្នាក់ងារសេវាកម្មពន្ធដារណាមួយដើម្បីរៀបចំទូទាត់បង់ប្រាក់ជំនួស ជូនអគ្គនាយកដ្ឋានពន្ធដារ។
- ២- ប្រើប្រាស់ប័ណ្ណឥណទាន ឬឥណពន្ធ (Credit Card or Debit Card) ។
- ៣- ផ្ទេរប្រាក់ពីគណនីក្រៅប្រទេសមកគណនីរបស់អគ្គនាយកដ្ឋានពន្ធដារ តាមរយៈធនាគារដៃគូរបស់អគ្គនាយកដ្ឋាន ពន្ធដារ ដូចមានព័ត៌មានគណនីធនាគារលម្អិតរបស់អគ្គនាយកដ្ឋានពន្ធដារ នៅក្នុងតារាងភ្ជាប់មកជាមួយ។

ការទូទាត់ប្រាក់អាករលើតម្លៃបន្ថែមរបស់អ្នកជាប់ពន្ធអនិវាសនជនចូលគណនីធនាគារ របស់អគ្គនាយកដ្ឋានពន្ធដារ តាមមធ្យោបាយទី២ និងទី៣ ខាងលើ អាចមានការចំណាយពេលវេលាក្នុងការទូទាត់ ដែលចាំបាច់ត្រូវទូទាត់ជាមុនយ៉ាងតិច មួយសប្តាហ៍ ចៀសវាងការយឺតយ៉ាវដែលនាំឱ្យមានទោសទណ្ឌ។ ប៉ុន្តែ អគ្គនាយកដ្ឋានពន្ធដារអនុញ្ញាតពន្យារពេលបង់ សាច់ប្រាក់ចូលក្នុងគណនីរបស់អគ្គនាយកដ្ឋានពន្ធដាររួចរាល់ យ៉ាងយឺតបំផុតក្នុងរយៈពេល ៣ថ្ងៃ ក្រោយថ្ងៃផុតកំណត់ ដាក់លិខិតប្រកាសនិងបង់ប្រាក់អាករលើតម្លៃបន្ថែម សម្រាប់អ្នកជាប់ពន្ធអនិវាសនជន។

VII. ទោសទណ្ឌ

បុគ្គលជាប់អាករដូចមានចែងក្នុងប្រការ៣ នៃប្រកាសលេខ ៥៤២ សហវ.ប្រក ចុះថ្ងៃទី៨ ខែកញ្ញា ឆ្នាំ២០២១ ស្តីពី វិធាននិងនីតិវិធីនៃការអនុវត្តអាករលើតម្លៃបន្ថែមចំពោះប្រតិបត្តិការពាណិជ្ជកម្មតាមប្រព័ន្ធអេឡិចត្រូនិក ដែលមិនបាន ចុះបញ្ជីឬមិនបានធ្វើបច្ចុប្បន្នភាពព័ត៌មាន ឬមិនបានដាក់លិខិតប្រកាស និងបង់ប្រាក់អាករលើតម្លៃបន្ថែមជូនអគ្គនាយក ដ្ឋានពន្ធដារ ត្រូវទទួលរងទោសទណ្ឌដូចមានចែងនៅក្នុងច្បាប់និងបទប្បញ្ញត្តិស្តីពីពន្ធដារជាធរមាន។

VIII. នីតិវិធីនៃការគ្រប់គ្រងនិងត្រួតពិនិត្យ

១- ការគ្រប់គ្រង និងត្រួតពិនិត្យ

ក- អ្នកជាប់ពន្ធអនិវាសនជន ដែលធ្វើការផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្ម តាមប្រព័ន្ធអេឡិចត្រូនិកចូលមកក្នុងព្រះរាជាណាចក្រកម្ពុជា ត្រូវស្ថិតក្រោមការគ្រប់គ្រងរបស់នាយកដ្ឋាន គ្រប់គ្រងអ្នកជាប់ពន្ធទំរ។

ខ- អ្នកជាប់ពន្ធអនិវាសនជន នឹងត្រូវបានផ្ទៀងផ្ទាត់ការបំពេញកាតព្វកិច្ចដាក់លិខិតប្រកាស និងបង់ប្រាក់អាករ លើតម្លៃបន្ថែមតាមរយៈការផ្គត់ផ្គង់ (Cross Check) ។

២- បណ្តឹងតវ៉ារបស់អ្នកជាប់ពន្ធអនិវាសន

អ្នកជាប់ពន្ធអនិវាសនមិនយល់ព្រមនឹងការសម្រេចរបស់រដ្ឋបាលសារពើពន្ធ អាចដាក់ពាក្យបណ្តឹងតវ៉ាមកកាន់ អគ្គនាយកដ្ឋានពន្ធដារ។

៣- ការបញ្ឈប់អាជីវកម្ម

ក្នុងករណីបុគ្គលជាប់អាករជាអ្នកជាប់ពន្ធអនិវាសនជន មានបំណងបញ្ឈប់ការផ្គត់ផ្គង់ទំនិញឌីជីថល ឬសេវាឌីជីថល តាមប្រព័ន្ធអេឡិចត្រូនិក មកព្រះរាជាណាចក្រកម្ពុជា ត្រូវទូទាត់ឱ្យអស់នូវប្រាក់អាករលើតម្លៃបន្ថែមដែលពុំទាន់បានបង់ មុនស្នើសុំលុបការចុះបញ្ជីអាករលើតម្លៃបន្ថែមសាមញ្ញ និងត្រូវធ្វើលិខិតស្នើសុំមកអគ្គនាយកដ្ឋានពន្ធដារ ក្នុងរយៈពេល ១៥ថ្ងៃ ក្រោយពីបានបញ្ឈប់ជាស្ថាពរ ចំពោះការផ្គត់ផ្គង់មកក្នុងព្រះរាជាណាចក្រកម្ពុជា។

៤- ប្រសិទ្ធភាពអនុវត្ត

ដើម្បីទុកពេលឱ្យបុគ្គលជាប់អាករក្នុងការស្វែងយល់ និងត្រៀមខ្លួនអនុវត្តប្រកាសលេខ ៥៤២ សហវ.ប្រក ចុះ ថ្ងៃទី៨ ខែកញ្ញា ឆ្នាំ២០២១ ស្តីពីវិធាននិងនីតិវិធីនៃការអនុវត្តអាករលើតម្លៃបន្ថែមចំពោះប្រតិបត្តិការពាណិជ្ជកម្មតាម ប្រព័ន្ធអេឡិចត្រូនិក ឱ្យមានប្រសិទ្ធភាពខ្ពស់ ក្រសួងសេដ្ឋកិច្ចនិងហិរញ្ញវត្ថុ បានសម្រេចអនុញ្ញាតឱ្យពន្យារពេលអនុវត្ត ប្រកាសនេះ រហូតដល់ថ្ងៃទី៣១ ខែធ្នូ ឆ្នាំ២០២១។

អគ្គនាយកដ្ឋានពន្ធដារសង្ឃឹមយ៉ាងមុតមាំថា គ្រប់អ្នកជាប់ពន្ធអនិវាសនជន ដែលធ្វើការផ្គត់ផ្គង់ទំនិញឌីជីថល ឬសេវាឌីជីថលតាមប្រព័ន្ធអេឡិចត្រូនិក ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិក ចូលមកក្នុងព្រះរាជាណា ចក្រកម្ពុជា និងអ្នកជាប់ពន្ធតាមរបបស្វ័យប្រកាសដែលទទួលបានការផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាព ពាណិជ្ជកម្មតាមប្រព័ន្ធអេឡិចត្រូនិកពីអ្នកជាប់ពន្ធអនិវាសនជន នឹងយកចិត្តទុកដាក់ចូលរួមអនុវត្តតាមខ្លឹមសារនៃសេចក្តី ណែនាំនេះប្រកបដោយប្រសិទ្ធភាព។

រដ្ឋមន្ត្រីប្រតិភូអមនាយករដ្ឋមន្ត្រី
ប្រតិភូរាជរដ្ឋាភិបាល
ឧបនាយករដ្ឋមន្ត្រីទទួលបន្ទុកអគ្គនាយកដ្ឋានពន្ធដារ

គង់ វិបុល